

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrīmadanṇayāryakṛtiṣu
॥ ācāryaviṃśatiḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

॥ ācāryaviṃśatiḥ ॥

saha ramayā mukundamapi sūtravatīdayitaṃ
śaṭharipunāthapaṅkaruhalōcanadāśarathīn |
hṛdi kalayāmi yāmunamunīśvara pūrṇayati -
pravaramukhān samaṃ mama gurūnapi tadgurubhiḥ ॥ 1 ॥

adhigatasatpathē mahitabhūmni gurupravarē
prathayati yatra navyakaruṇārasavarṣakatām |
bhajati sarasvatī bahulatāṃ nigamāntagurō -
ssa bhavatu vādihaṃsajaladō mama satphaladaḥ ॥ 2 ॥

amṛtarasapradānanipuṇō nijapādajuṣāṃ
vibudhaguṇōpabhōgaghaṭanārhakalāvibhavaḥ |
karibhayadasthitirdvijapatirnigamāntaguru -
rnudatu mamāntaraṃ sapadi santamasā mahasā ॥ 3 ॥

nijamatimandhabhūmidharaghātaparikṣubhitā -
nnigamamahārṇavāt prapadanābhidhayā sudhayā |
samuditayā mudam vyadhita yō vibudhavratatē -
rgurutilakasya tasya rucirāṃ racayāmi nutim ॥ 4 ॥

kva bhuvanasarvalaṅghimahimā nigamāntaguruḥ
kva punarahaṃ mitaṃpacakathāpathajāṅghikadhīḥ |
api tu sarasvatī mama nunūṣati dhūtabhayā
tadapi tadīyadivvyakarūṇāpariṇāhabalāt ॥ 5 ॥

mṛditasitōrdhvapuṇḍramupavītaśikhāruciram
hṛdayataṭōpalakṣyatulasī nalīnākṣasaram |
rathapadakambubimbaparicumbibhujadvitayaṃ
dhṛtadhavalāṃśukaṃ hṛdi bhajē nigamāntagurum || 6 ||

vividhakathāvidhūtaparipanthighaṭāmakuṭī
taṭaviluṭhanmaṇīghṛṇisamujjvalapādanakhaḥ |
gaganaparīpatatsuradhunīmahanīyajharī
pratibhaṭasūktirastu śubhadō nigamāntaguruḥ || 7 ||

adhigataraṅgapuṅgavapadatracaritrasudhā -
śśaṭharipubhāratīśahajasaurabhasārabhṛtaḥ |
yatinṛpatiprabandhatatibandhuragandhajūṣaḥ
kathakadhurandharōktinikarā mama bhāntu hṛdi || 8 ||

kvacana marandabindulaharīvaharītijūṣaḥ
kvacana sudhājharīśahacarīkaraṇapraṇāḥ |
kvacidupakalpayantyamarasindhutaraṅgaghaṭā
ghumughumitānugāḥ pariṇatīrgurusimhagiraḥ || 9 ||

vibudhaniṣēvitā vividha tīrthagaṇādhyuṣitā
vimalarasōlbaṇā vihitaviṣṇupadānugatiḥ |
prakaṭitahaṃsamatsyakamaṭhādyavatāraśatā
jagati sarasvatī jayati vēṅkaṭanāthagurōḥ || 10 ||

jaladhisutāpadāṅgadajhalajjhalitānugatā
vidhivanitāśatāṅgahayahēṣitagarvamūṣaḥ |
madanadhanurguṇakvaṇanamandharamānabhidō
jagati jayantyamī gurupurandarāsūktijharāḥ || 11 ||

api punaralpajalpamaravindabhavasya śiśō -
rapi kalabhāṣitānavigaṇayya patirjagatām |
kalayati yadvacāṃsi kalaśābdhisutāsahita -
stamahamupāsiṣīya niyatō nigamāntagurum || 12 ||

samuditasadguṇāṃ mṛdupadāṃ śubhavṛttajuṣaṃ
vilasadalāṅkṛtiṃ kṛtimavēksya phaṇipravaraḥ |
nigamaśikhāgurōrnijaśiraścalanacchalatō
bhramayati mauḷiratnamayamaṅgaladīpagaṇam || 13 ||

madhusahayudhvanē navaphaladravamānamuṣē
sahajanuṣē sudhārasajharīlaharīvitatēḥ |
nigamaśikhāgurōrniyamitānyavacaḥsthitayē
kavanakalāvilāsakalanābhyudayāya namaḥ || 14 ||

daḷati ca śaṅkarasya gaḷati druhiṇasya mataṃ
sphuṭati tathā tathāgatakathā śatadhā vitathā |
bhavati bhidēlimā sapadi kāṇabhujī phaṇiti -
rjagati vijṛmbhitē kathakasimḥamahāninadē || 15 ||

paṭutaratarkakarkaśanakhāṅkuranirdalita -
dviṣadibhamaulimaṅḍalavinirgalitairmaṇibhiḥ |
diśi diśi yadyaśōbhiratanūbhiraśōbhi jagat
kathamupayāti naiṣa kavitārkkikasimḥapadam || 16 ||

janijanitōpatāpaharaṇaṃ śaraṇaṃ bhajatā -
matimatikarmanarmasadaṇaṃ sadanantaḡaṇam |
madhumadhurōktimullasadayāṃ sadayaṃ hṛdaya
śraya tanayaṃ viraktikamaṇaṃ tamanantagurōḥ || 17 ||

*bhavanabhavanam vācāṃ prācāṃ phaṇidruhiṇāṅghridṛ -
kkapilakaṇabhuktantrasvātantryakēlikalāspadam |
kamalavibhavāsthānaṃ gandharvakandharamandurā
phaṇigiripatērghaṇṭāṃśō nassa pātu kṛpāmbudhiḥ || 18 ||*

*naumi śrīmantamantarmukhamukharahaya -
grīvahēṣāvisēṣa -
prakṣubhyadvairividvat praṇamita makuṭi -
rājinīrājitāṅghrim |
prātastyāmbhōjapālīgalitamadhujharī -
mādhurīdhuryavāṇī
śrēṇībhavyapracāraṃ phaṇidharaṇidharā -
dhīśaghaṇṭhāvatāram || 19 ||*

*nigamācalōnnatagatirnirdhūtahiraṇyanijanakharavṛttiḥ |
prahlādasarasaḥṛdayaḥ pāyātkō'pyāgamāntagurusimhaḥ || 20 ||*

*kavitārkkikakaṇṭhīravacaraṇābjam bibhṛta maulībhāgēṣu |
vilasatu vassārvajñyaṃ vibudhajanāssarvamaṅgalōllasitam || 21 ||*

*iti bukkapaṭṭaṇakulāmbudhīndunā
tanayēna tātaguruvēṅkaṭāmbayōḥ |
padavākyamānapadavīpaṭīyasā
kṛtiraṇṇayāryaviduṣā vinirmītā || 22 ||*

|| iti ācāryaviṃśati samāptā ||